

Alexander Bonnici O.F.M. Conv.  
H.E.D., S.Th.L., Ph.B.

## Il-hajja soċjali u nisranija ta' Haż-Żebbuġ bejn l-1755 u l-1787

### **Żmien il-Kappillani Azzopardi u Borg**

Fl-imghoddi, wisq aktar ta' spiss milli fi żmienna, il-kappillani kienu jhabbtu bieb bieb, iżuru l-familji, u jiġbru t-tagħrif mehtieġ dwar kull membru tal-familja. F'parroċċa bħalma kienet Haż-Żebbuġ, il-familji kienu dejjem insara, u għallanqas fil-pubbliku ma kienx ikun hemm skandli. Il-kappillan kien jikteb fuq faxxikli b'mod ordnat u pulit dawk id-dettalji kollha biex iressaqhom quddiem l-Isqof ta' Malta. Sa llum, għadhom merfughin b'kura kbira. Insibu x'uhud mir-nhom fl-Arkivju tal-Katidral ta' l-Imdina u oħrajn fil-Kurja ta' l-Arcisqof, il-Furjana. Hawn jiena qbadt f'idejja l-gabriet li tressqu lill-Isqof bejn l-1755 u l-1787, minn żewġ kappillani ta' Haż-Żebbuġ: Dun Ġużepp Mark Azzopardi u Dun Felic Borg. Dawn qegħdin fl-Arkivju tal-Katidral ta' l-Imdina. Dawk tal-Kappillan Borg huma ta' interess hafna iżjed kbir.

### **Id-Djar u l-Popolazzjoni**

F'dak iż-żmien, Haż-Żebbuġ ma kienx imqassam f'toroq bl-ismijiet tagħhom. Għalhekk, il-kappillan kemm-il darba kien jagħti numru lil kull dar, u jibqa' miexi b'mod progressiv, wahda wara l-oħra. Jiġu nnumerati anki d-djar vojta. Inxebbhu żmien ma' iehor f'dan l-intervall ta' tletin sena:

	<i>Djar</i>	<i>Popolazzjoni</i>
1755		4072
1758	1142	3983
1761	1131	4031
1783	1135	4308
1784	1193	4448
1785	1182	4439
1786	1192	4505
1787	1194	4458

Din l-istatistika turi li, b'xebh ma' postijiet oħrajn, Haż-Żebbuġ kellu wahda mill-parroċċi l-kbar ta' Malta. Il-popolazzjoni ma tantx tvarja minn żmien għal iehor. Il-paragun bejn id-djar u l-popolazzjoni jista' jqarraq bina. Hafna minn dawk id-djar kienu vojta. Il-familji kienu kbar b'bosta ulied. Imma, imbagħad, bosta persuni kienu jghixu wehidhom go dar għalihom. Fost dawk li kienu jghixu wehidhom, kien hemm hafna qassisin.

### **Il-Kleru tal-Parroċċa**

Haż-Żebbuġ kellu parroċċa b'kotra kbira ta' qassisin. Id-dettalji joħorġu aħjar fi żmien il-kappillan Borg.

	1783	1784	1785	1787
Qassisin	53	54	52	51
Kappillani Konventwali ta' l-Ordni ta' S. Ġwann	7	6	7	6

Djakni	1			1
Suddjakni	2			
Kjeriċi Celibi	9	8	9	8
Kjeriċi Miżżewġin	6	6	6	6

Kien żmien meta kienet tinghata t-tonsurata klerikali lil xi persuni li kienu miżżewġin. Għalhekk, kien hemm żewġ kwalitajiet ta' kjeriċi li ma kenux qassisin. a) Dawk mhux miżżewġin (ċelibi) jissejhu l-kjeriċi ddedikati għas-servizz tal-parroċċa. b) Dawk miżżewġin kellhom rabtiet iżjed żgħar mal-parroċċa. Kellhom il-privileġġ li ma jiddependux mill-Gran Mastru, imma mill-Isqof ta' Malta. Għalhekk kienu jidhru quddiemu waqt il-viżta pastorali tal-parroċċa. Kull kappillan kien jixtieq li, fost il-kjeriċi miżżewġin, ikollu xi persuni magħrufin fil-parroċċa tiegħu. Fl-1785, fosthom, f'Haż-Żebbuġ, kien hemm it-tabib Giacomo Briffa.

Fost il-qassisin, timpresjonana l-FAMILJA XERRI. Fl-1784, Anna Xerri, mara armla ta' 75 sena, ma kellhiex jgħixu magħha hlief tliet uliedha li kienu qassisin. Dawn kienu l-magħruf DUN MIKIEL XERRI (ta' 47 sena), u ħutu Dun Salv (ta' 45 sena) u Dun Ġwann (ta' 37 sena).

'Il x'uhud mill-qassisin ta' Haż-Żebbuġ, l-Ordni ta' San Ġwann wriehom kemm stmahom għaliex gew magħżulin bħala kappillani konventwali fl-ubbidjenza ta' l-Ordni. Tul dan iż-żmien, kien hemm sitta jew sebgha. Minn fost dawk il-kappillani konventwali, kien jiġi magħżul l-Isqof ta' Malta.

## ***Il-Qagħda Soċjali u Religjuża***

Kif rajna li kien hemm lajċi rġiel marbutin mal-Knisja bit-tonsurata klerikali, kien hemm ukoll xi nisa mhux miżżewġin li kienu jibqgħu jgħixu fi djarhom, imma ssejhu bit-titlu ta' soru għar-rabta li kellhom ma' xi Ordni Religjuż. Dawk kienu terzjarji li, f'ilbieshom ukoll, kienu jingħarfu mil-lajċi l-oħrajn. F'Haż-Żebbuġ, fi żmien il-kappillan Borg, kienu jkunu xi 18-il waħda. Mhux anqas minn nofshom, kienu terzjarji karmelitani. L-oħrajn kienu dumnikani, franġiskani konventwali, kapuċċini u agostinjani.

Fil-21ta' Ġunju 1777, il-Gran Mastru De Rohan ta ismu lil Haż-Żebbuġ, u lill-post għolliex għad-dinjità ta' belt. Għalhekk, il-gabriet tal-kappillan Borg huma differenti minn dawk ta' Azzopardi fit-titlu tagħhom. Il-kappillan Azzopardi kiteb li kien *Status Animarum* tar-rahal ta' Haż-Żebbuġ, waqt li Borg kiteb li kien tas-sbejha belt Rohan.

Madankollu, fl-1784, il-kappillan Borg wera li d-dinjità ta' belt ma għollietx lil Haż-Żebbuġ mill-faqar tiegħu. Madwar mitejn familja kienu qed jgħixu f'sitwazzjoni ta' faqar li ma setax jifisser bil-kliem. Barra minn hekk, 250 persuna kienu morda b'tali mod li kienu saru invalidi. Imma l-kappillan ma kellux għalfejn jilmenta mill-qagħda spiritwali tal-parroċċa tiegħu. Minn parroċċa ta' 4448 ruh, kien hemm madwar 3700 li resqu għall-qrar u t-tqarbin fi żmien il-Għid il-Kbir. L-oħrajn ma resqux għax kienu għadhom żgħar jew għax kienu saru inabbli.

Dan il-ftit tagħrif jiftah bħal tieqa fuq il-hajja nisranija u soċjali ta' Haż-Żebbuġ ta' ftit iżjed minn mitejn sena ilu.

## ***Dokumentazzjoni***

Curia Episcopalis Melitensis, *Status Animarum* 2, nn, 15; 3, n.1; 17, n.11; 18, n.10; 19, n.11; 20, n.16; 30, n.6.

Fr. Alexander BONNICI OFMConv  
Kunvent San Franġisk  
Triq San Franġisk,  
Rabat (RBT 02).